

መግለጫ

የአንድነት ስራ አስፈጻሚ በስልጣን መባለግ

ክፍል ሁለት

ለአንድነት አባላት በሙሉ

ውድ አባላት! ፓርቲያችን አንድነት ብዙዎች የታሰሩለት፣ የተንገላቱለትና ደማቸውን አፍስሰው መስዋዕት የሆኑለት የቅንጅት ዓላማ በኢህአዴግ አምባገነናዊ አገዛዝና በራሱ በቅንጅት የውስጥ ችግሮች ምክንያት ሊጠፋ በተቃረበበት ጊዜ ፈጥኖ በመድረስ ለኢትዮጵያ ህዝብ የተስፋ ጭላንጭል ማሳየት ችሎ ነበር።

ዛሬ ግን የትናንት ቁስላችን በቅጡ ሳይሸር ያኔ በቅንጅት ውስጥ የነበረው ኢ-ዴሞክራሲያዊ አሰራርና ግለሰባዊ ፈላጭ ቆራጭነት በአንድነት ውስጥም በመንስራፋቱ የታየው የተስፋ ጭላንጭል ሊጠፋ ተቃርቧል።

ይህ ሁኔታ ያሰጋን «የአንድነት መርህ ይከበር» የምንል የፓርቲው አባላት ችግሮቹን ለማስወገድ የተለያዩ ጥረቶችን ስናደርግ ቆይተናል። በተለያዩ የፖለቲካው መዋቅሮች እስከ ብሔራዊ ም/ቤት ድረስ ለሚገኙ አካላት ጉዳዩን በተለያዩ መንገድ ከማሳሰባችንም በላይ ከፓርቲው ተቆርቋሪ አባላት በሚል አንድ የመወያያ ጽሁፍ ለብሔራዊ ም/ቤት አቅርበናል። ይህንን ተግባር ብሔራዊ የስራ አስፈጻሚ ኮሚቴው በበጎ ተመልክቶ ለተጠቀሱት ችግሮች መፍትሄ ከመፈለግ ይልቅ በባሰ ሁኔታ ቀጥሎታል። በዚህ ምክንያት ችግሮችን ሁሉ የጉዳዩ ባለቤት ለሆኑት የፓርቲው አባላት «የአንድነት ሥራ አስፈጻሚው በስልጣን መባለግ» በሚል ርዕስ ችግሮችን የሚጠቁም ጽሁፍ ሐምሌ 5 ቀን 2001 ዓ.ም አቅርበናል። ይህን ጽሁፍ ተከትሎ ብሔራዊ የሥራ አስፈጻሚ ኮሚቴው የተጠቀሱትን የፓርቲውን ችግሮች ለማስተካከል የመፍትሄ እርምጃ ከመወሰድ ይልቅ በለመደው የጡንቻ አሰራር ቀጥሎታል። እኛ ባቀረብነው ጽሁፍ ላይ ስለመለየት ያነሳነው ነገር የለም። ነገር ግን የፓርቲው ቃል አቀባይ ዶ/ር ኃይሉ አርአያ በተደጋጋሚ ልዩነታችን የመድረክ ጉዳይ እንደሆነ ሲገልፁ አድምጠናል። ከዚያ በኋላ በወጡ መግለጫዎችም ላይ ይህንኑ ሃሳብ «የመድረክ ጉዳይ የሚሰነፍጣቸው» በሚል በሚሰነፍጥ አገላለጽ አስቀምጠውታል። እርግጥ ነው ልዩነት አለን። የልዩነታችን መሠረት ግን የመድረክ ጉዳይ ፈጽሞ ሊሆን አይችልም። እኛ ለአንድነት የምንቆረቆር የአንድነት አባላት ነን፣ ጉዳዮችንም አንድነትና አንድነት ብቻ ነው። ታዲያ በኛና በብሔራዊ የስራ አስፈጻሚ ኮሚቴው መሀከል ያለው ልዩነት እንዴትና መቼ ተፈጠረ?

ወ/ት ብርቱካን ሚደቅሳ -- የልዩነቶች ሁሉ መነሻ

ፍፁም ዴሞክራሲያዊ በሆነ ምርጫ በከፍተኛ የድምጽ ልዩነት ወ/ት ብርቱካን ሚደቅሳ የፓርቲያችንን ሊቀመንበር ሆና በመመረጧ ተበሳጭተው «እንዴት እኔ ሊቀመንበር አልሆንኩም» በሚል ያልተገባ አስተሳሰብ ለሦስት ወራት አኩርፈው ቤታቸው የተቀመጡት ኢ/ር ግዛቸው ሽፈራው በስንት ልመናና ሽምግልና ወደ ፓርቲው ሊመለሱ መቻላቸውን ሁላችሁም የምታወቁት ሀቅ ስለሆነ አስታዋሽ አያሻቸሁም።

ዶ/ር ያዕቆብ ኃ/ማርያም ምስክር ባለበት አንዴ «ልጄ አትመራኝም» ሌላ ጊዜ «ሴት አትመራኝም» ሲሉ ከመደመጣቸውም በላይ የእነዚህን ግለሰቦች ሀሳብ የሚደግፉ አንዳንድ አባላትም ፓርቲውን ሲንጡትና ሲያምሱት ከርመዋል። ሁሉም ነገር የፓርቲያችንን ገመና ሰው አይሰማው በሚል እሳቤ ተሸፍኖ በሽምግልና፣ በልመናም፣ በመደለያም አንድነት ጉዞውን ቀጠለ።

ከዚህም በላይ ኢህአዴግ መሪዎችን ወ/ት ብርቱካን ሚደቅሳን ለማሰር ሲያኮበኩብና ቀን እየቆረጠ ለማስፈራራት ሲሞክር ብሔራዊ የስራ አስፈጻሚው ኮሚቴው በ12 ድጋፍ በ1 ተቃውሞና በ1 ተአቅቦ ያሳለፈው ውሳኔ መሪዎችን ለኢህአዴግ አሳልፎ የሰጠ የማይዘነጋ ታሪካዊ ክስተት ነው። ይህ መልካም አጋጣሚ የተቸረው ኢህአዴግም መሪዎችን ወ/ት ብርቱካን ሚደቅሳን አስሮ በጨለማ ቤት ውስጥ ከረቸመባት። እዚህ ላይ ነው እንግዲህ የልዩነታችን ዋናው መነሻ የሆነ ተግባር ለመፈፀም የተገደደነው።

የብሔራዊ ስራ አስፈጻሚ ኮሚቴው ውሳኔ ያሳዘነን አባላት ተሰብስበን ውሳኔውን መልሶ ማጤን እንዲችል ደብዳቤ በመጻፋችን፣ ከመላው የፓርቲው አባላት ጋር በመሆን የወ/ት ብርቱካን ሚደቅሳ እስር ከረፈደም ቢሆን የፓርቲው ጉዳይ እንዲሆን በማድረጋችን፣ የብ/ም/ቤቱን አባላት ፒቲሽን አስፈርመን ስብሰባ በማስጠራታችንና «ዛሬም ነገም መሪዎችን ወ/ት ብርቱካን ናት» የሚል ውሳኔ በም/ቤቱ በመወሰኑ ቅር የተሰኙ አመራሮች እስከ ዛሬ በክፉ ሲያዩን ቆይተዋል።

ዶ/ር ሃይሉ አርአያ በአውራምባ ታይምስ ጋዜጣ፣ የተከበሩ አቶ እንዳልካቸው ሞላ በጎግል ጋዜጣ ላይ የወ/ት ብርቱካን እስር የራሷ ጉዳይ እንጂ የፓርቲው እንዳልሆነ አድርገው የሰጡት መግለጫ እኛን ብቻ ሳይሆን መላውን የኢትዮጵያ ህዝብ ያሳዘነ ክስተት እንደነበር የሚታወቅ ነው። ሌሎች በጋዜጣ አይናገሩት እንጂ በተለያዩ ስብሰባዎች ላይ የራስሽ ጉዳይ ነው ብለዋል።

በዚህ ጉዳይ ላይ በተካሄደ አንድ የም/ቤት ስብሰባ ወቅት የቀደመ ቂማቸውን ለመወጣት የሚመስል ሁኔታ ኢ/ር ግዛቸው ሽፈራው እንዴት በህግ መብቷ የተገፈፈን ሴት ሊቀመንበር እናደርጋለን ሲሉ ያቀረቡት ርካሽ የመከራከሪያ ሀሳብ ኢህአዴግ ከፈፀመው እስር የማይተናነስ የክህደት ተግባር መሆኑን አሳምነን ውድቅ ማስደረጋችንም የልዩነታችንን በር ያሰፋ ሁኔታ ነው።

ከዚህም ሌላ የብሔራዊ ስራ አስፈጻሚ ኮሚቴው ብቻዋን በጨለማ ክፍል ታስራ ስላለችው መሪው ተደጋጋሚ መግለጫ በማውጣትና ሌሎች የተቃውሞ መድረኮችን እየፈጠረ ለማስፈታት ከመጣር ይልቅ እንድትረሳና እስሯም ያበቃለት እንዲሆን ማድበስበስ ሲጀመር ሌላ ተቃውሞ ተቀሰቀሰ። በዚህ ጊዜ ከእነሱ ጋር አተካራ ወስጥ ከመግባት የራሳችንን አስተዋጽኦ እናበርክት በማለት በወጣቶች ጉዳይ ቋሚ ኮሚቴ አባላት በኩል ቃሌ የሻማ ምሽት ማዘጋጀት ስንጀምር በቃሌ ላይ የምንሳተፍና ስለ መሪዎችን መረሳት ጉዳይ በተደጋጋሚ የምናነሳ ወጣቶች በስራ አስፈጻሚው በተለይም በዋና ፀሀፊው ጥርስ ውስጥ ገባን። ዋና ፀሀፊው አቶ አስራት ጣሴም «የብርቱካንን ፎቶ እያስቀደሙ ፓርቲ ሊያፈርሱ ነው።» እያሉ በየጋዜጣው መወንጀል መደበኛ ተግባራቸው ሆነ። ከዚህም አልፎ የብርቱካንን ስም የሚያነሱ የጽ/ቤቱ ሰራተኞችን በሰብ አስባብ ከስራ አባረሯቸው።

ብሔራዊ ም/ቤቱ የመሪዎችንን ጉዳይ የሚከታተሉ 5 ኮሚቴዎችን ቢያቋቁምም ኮሚቴዎቹ የሚመሩት የራስሽ ጉዳይ ነው ሲሉ በነበሩ ሰዎች ስለነበር አንዱም ኮሚቴ ጭራሽ የሚታይ ስራ ሳይሰራ ሁሉም እንዲከስሙ ተደርገዋል። ስራ አስፈጻሚው ኃላፊነቱን ወስዶ በብርቱካን እስር ዙሪያ ባዘጋጀው ብቸኛው ቃሌ ሲምጋዚያም ላይ የተፈፀመውን አሳዛኝ ድርጊት ሁላችሁም ታውቁታላችሁ።

ተወደደም ተጠላም ትናንትም ዛሬም ወደፊትም መሪዎችን ወ/ሪት ብርቱካን ሚደቅሳ ናት። ስራ አስፈጻሚው ስለ መሪዎችን ትንፋሽ ለማለት የሚተናነቀው ቢሆንም ውጭ ሀገር ባሉ ደጋፊዎቻችን ከፍተኛ ብርታትና በእርሷ ቆራጥነት የተመለው ተግባር አለም አቀፍ ዕውቅና ስላገኘች ፈጽሞ ልትዘነጋ አለመቻሏን ኢህአዴግም ሆነ ሌሎቹ እየመረራቸው የሚውጡት ሀቅ ነው።

በመሆኑም በአንድነት ፓርቲ ውስጥ ልዩነት አለ ከተባለ ከጥንስሱ ያለሚትን ስልጣን ለመቆናጠጥ በህግም ይሁን ያለ ህግ በደንባዊ ውሳኔም ይሁን በፓለቲካዊ ውሳኔ እንንዝ በሚሉና የለም ያለ ህግና ያለ ስርዓት ሊሆን የሚችል አንዳችም ነገር የለም፤ የአንድነት መርህ ሳይሸራረፍ መከበር አለበት በምንል አባላት መሀከል ያለ ልዩነት ነው። የእነዚህ ህገወጥ አካሄዶችና ፓለቲካዊ ወሳኔዎች መገለጫ የሆኑት ነጥቦች ሐምሌ 5 ቀን 2001 ዓ.ም ለአባላት ባቀረብነው ጽሁፍ ላይ ዘርዘረናቸዋል።

ጽሁፉ ለአባላት ከቀረበ በኋላ የተወሰዱ ህገወጥ እርምጃዎች

በዕለቱ ያዘጋጀውን ጽሁፍ ለአባላት ካደረሰን በኋላ የተወሰደው የመጀመርያ እርምጃ ጽሁፉን ከአባላቱ እጅ እየነጠቁ መሰብሰብ ሲሆን የአቅራቢዎችን ስም የማጥፋት ዘመቻውም የተጀመረው የጽሁፉ ይዘት ሳይመረመር በዚያው ቅጽበት ነበር። በማግስቱ ሰኞ ሐምሌ 6 ቀን 2001 ዓ.ም ደገመና ሶስት አባላትን ከድርጅት ጉዳይ ቋሚ ኮሚቴ አግደናል ተባለ። ማክሰኞ እለትም ሃያ አንዱን አባላት እንዳገዱ የፓርቲው ቃል አቀባይ ዶ/ር ኃይሉ አርአያ በጋዜጦች ላይ አወጁ። ይህ የማያዋጣ መሆኑ ሲታወቅ ደግሞ ብ/ም/ቤቱን ጠርተው «ጉዳዩ በዲሲፕሊን ኮሚቴ እንዲታይ ተወስኗል።» ወደሚል ቅስቀሳ ተንሸራተቱ።

የፓርቲው የዲሲፕሊን መመሪያ በአንቀጽ 7.1 ላይ «በሐራዊ የዲሲፕሊን ኮሚቴ በሀገር ስነ ሥርዓት ቋሚ ኮሚቴ የሚቋቋም ሆኖ በሥራ አስፈጻሚውና በብ/ም/ቤቱ ይጸድቃል» የሚል ቢሆንም ባልፀደቀና በማይታወቅ ኮሚቴ ጉዳዩ እንዲታይ መደረጉ ስህተት ነው። ያም ቢሆን ይህ እነሱ ህጋዊ ነው የሚሉት ህገ ወጥ የዲሲፕሊን ኮሚቴ እንኳን ሊያሳልፍ የሚችለውን ውሳኔ ሳይጠብቁ /ምን እንደሚወስን ይታወቃል/

1. ዶ/ር ሽመልስ ተ/ዓዲቅ ከም/ቤት ሰብሳቢነታቸው እንዲነሱ ተደርጓል።
2. አቶ ወርታው ዋሴ ከአዲትና ቁጥጥር ኮሚሽን ሰብሳቢነታቸው እንዲነሱ ተደርጓል።
3. በአቶ የሺዋስ አሰፋ ምትክ አቶ አበባየሁ ደሜ የወጣቶች ጉዳይ ም/ሰብሳቢ ተደርገው በደብዳቤ ተሹመዋል።
4. የበርካታ ክ/ከተሞች ሰብሳቢዎችና ስ/አ ኮሚቴ አባላት የአንድነት መርህ ይከበር ከሚሉት ወገን በመሆን ስማቸውን በማስፈራቸው ፍፁም ህገወጥ በሆነ አካሄድ የየክ/ ከተሞችን ፋይል ማኖርያ ሎክር ሰብረው ቁልፍ እንዲቀየር አድርገዋል።
5. ዶ/ር ሽመልስ ተ/ዓዲቅና ወ/ሪት ሐና ዋለልኝ ከምርጫ ጉዳይ ቋሚ ኮሚቴ እንዲወገዱ ተደርጓል።
6. አቶ ይልቃል ጌትነት/ አቶ አለባቸው አያሌውና አቶ እንደሻው እምሻው ከድርጅት ጉዳይ ቋሚ ኮሚቴ እንዲወገዱ ተደርጓል።
7. በሐራዊ ምክር ቤቱ የኤዲቶሪያል ቦርድ ሰብሳቢ አድርጎ የመረጣቸውና በዶ/ር ኃይሉ አቅራቢነት ስራ አስፈጻሚው የሕዝብ ግንኙነት ቋሚ ኮሚቴ አባል አድርጎ የመደባቸው አቶ ደበበ እሸቱ የአንድነት መርህ ይከበር በማለታቸው ብቻ በራሳቸው በዶ/ር ኃይሉ አንደበት «የፓርቲው አባል አይደለም» የሚል ክህደት ተፈጽሞባቸዋል። እነዚህ ሁሉ ህገወጥ ድረጊቶች ሲፈጸሙ ከአባላት ጋር ተባብሮ የህግ ያለህ ብሎ ከመጮህ ውጭ ሌላ ምን ምርጫ አለ?

ለአባላት ጽሁፍ ማቅረብ ለምን ተፈለገ?

ሐምሌ 5 ቀን 2001 ዓ.ም ለአባላት የቀረበው ጽሁፍ ሦስት ዋና ዋና መነሻ ምክንያቶች አሉት

1. ሚያዝያ 3 ቀን 2001 ዓ.ም በስራ አስፈጻሚው የአሰራር ድክመት ላይ ያተኮሩና መፍትሄ የሚሹ ነጥቦችን የያዘ ጽሁፍ ለም/ቤቱ ቀርቦ በነበረበት ወቅት ም/ቤቱም ግንቦት 8 እና 9 ቀን 2001 ዓ.ም ተወያይቶ ከ15 ቀን እስከ 2 ወር ድረስ ባለ ጊዜ ሊፈፀሙ ይገባቸዋል ብሎ ካሳለፋቸው 22 ውሳኔዎች ውስጥ ከመድረክ ጉዳይ በስተቀር ተፈጻሚ ባለመሆናቸውና ተድበስብሰው እንዲታሰሩ በመደረጉ፣ ይህን ጉዳይ በም/ቤቱ ውይይት እንዳይደረግ በአደገኛ ቡድናዊ አሰራር በመታፈኑ፣
2. በተለያዩ የፓርቲው መዋቅር ውስጥ ያለን አባላት ከስራ አስፈጻሚው ጋር ውይይት ለማድረግ ጠይቀን ፈቃደኝነት ባለመኖሩ፣ (ይህንን ለማስረዳት የሕዝብ ግንኙነት ቋሚ ኮሚቴና የጉለሌ ክ/ከተማ ስራ አስፈጻሚ ኮሚቴን ውድቅ የተደረጉ የውይይት ጥያቄዎች ለአብነት ማንሳት የሚቻል ሲሆን ሐምሌ 5 ቀን 2001 ዓ.ም ጽሁፉን ለአባላት ባቀረብንበት ዕለት በአደባባይ የውይይት ጥያቄ አቅርቦን ኢ/ር ግዛቸው ሽፈራው በሶስት ቀን ውስጥ ውይይቱን ለማስጀመር በመላው የፓርቲያችን አባላት ፊት ቃል የገቡ ቢሆንም ከዛ ይልቅ በሶስት ቀን ውስጥ የዕገዳ እርምጃና መግለጫ ማውጣት መምረጣቸውን መግለጽ ይቻላል።)
3. ከሁሉ በላይ በፓርቲያችን ውስጥ አሉ የምንላቸውን ችግር ሁሉ አባላት ማወቅ አለባቸው ከሚል ጽኑ እምነት የመነጨ ነው። ጽሁፉን ያቀረብነው ጊዜያቸውን፣ ገንዘባቸውንና ህይወታቸውን ለመሰዋት ቆርጠው ፓርቲያችንን የተቀላቀሉ አባላት የገፈቱ ቀማሽ፣ የጉዳዩ ባለቤት በመሆናቸው ዛሬ በሽፍንፍን ታልፎ ነገ ወደ ተስፋ አስቆራጭ ሁኔታ ውስጥ ከመግባታቸው በፊት ያለውን ደረቅ እውነታ አውቀው ፓርቲያቸውን በማጥራት ሂደት ውስጥ ተሳታፊ እንዲሆኑ ነው።

ውድ አባላት! ፓርቲያችን የሚገኝበት ሁኔታ እጅግ አሳሳቢ በመሆኑ የመፍትሄው አካል በመሆን በንቃት ትላተፉ ዘንድ እውነቱን ለእናንተ ለመግለጽ ተገደናል።። በፓርቲያችን ውስጥ ያሉ የመርህ ጥሰቶች እስካልታረሙ ድረስ አሁንም ወደፊትም በዚህ ተግባራችን እንገፋበታለን።

ዝም አንበል ! የአንድነት ጉዳይ የሕዝብ ጉዳይ ነው!